

اسلامی تعلیمات اور اجارہ

مولانا محمد اطہر نعیمی سابق رکن اسلامی نظریاتی کونسل

نوٹ: اسلامی نظریاتی کونسل میں اجارہ کے موضوع پر بحث کے دوران، مولانا محمد اطہر نعیمی صاحب نے یہ مقالہ اسلامی نظریاتی کونسل کو پیش کیا تھا اور یہ کونسل کی رپورٹس کا ایک حصہ ہے۔ ہم اسے قارئین فقہ اسلامی کے لئے شائع کر رہے ہیں..... (مجلس ادارت)

اسلامی معاشرہ میں نظام معیشت کی نوعیت یا حیثیت کا تعین اسلامی نظریہ حیات ہی کی روشنی میں ممکن ہے اور یہ بات بلا خوف تردید کہی جاسکتی ہے کہ اسلامی نظریہ حیات خالق کائنات اور محسن انسانیت نبی کریم ﷺ کے احکام و تعلیمات میں منحصر اور انہیں پر مدون ہے لہذا اسلامی نظام معیشت کی نوعیت بھی انہیں تعلیمات اور اسلام کے فلسفہ اخلاق کی رچن منت ہے۔ اسلامی نظریہ حیات اور فلسفہ اخلاق کا مقصد اولین عصیت کو ختم کرتا ہے۔ اس نظریہ حیات میں رنگ و نسل علاقائی و جغرافیائی حد بندیوں کی گنجائش نہیں یہ فلسفہ اخلاق لسانی درجہ بندیوں اور اس کے فرق کی یکسر نفی کرتا ہے۔ اس لئے اسلام کے معاشی نظام یا کسب معاش کے طرق و ذرائع میں قبیلہ یا طبقہ کو نوعیت یا privilegel حاصل نہیں بلکہ اس کے برخلاف اسلام نے تمام بنی نوع انسان کو دنیا کی نعمتوں سے استفادہ کا حق دیا ہے۔

اسلام نے انسان کو اشرف المخلوقات کے منصب پر فائز فرما کر ”ولقد کرمانا بنی آدم“ کرامت کا تاج اس کے زیب سرفرمایا اور اس کو اس انعام کرامت سے سرفراز فرمایا اور اس کی زندگی کا طرہ امتیاز ”امر بالمعروف و نہی عن المنکر“ قرار دیا اور یہ تعلیم کی حد تک نہیں بلکہ بندہ کو مامور کیا گیا کہ اگر خطہ زمین پر اقتدار اختیار حاصل ہو تو بندہ مومن کا فریضہ یہ ہوگا کہ وہ اقامت صلوة و ادائے زکوٰۃ میں غفلت نہ کرے جس کا اشارہ سورہ حج کی آیت ۴۰ میں کیا گیا ہے۔

حیات انسانی کے لئے مسبب الاسباب نے عالم اسباب میں معاش کو ایک سبب قرار دیا اور اس سبب کو امر بالمعروف اور نہی عن المنکر سے مربوط کیا یا آئینہ دار شہر ایا اور کتاب ہدایت میں متعدد مقامات پر اس کی تعلیم دی اس سلسلہ میں محسن انسانیت ﷺ کے اقوال و اعمال عالم انسانیت کے لئے عموماً

اور ملت مسلمہ کے لئے خصوصاً رہبری اور دیگر کرتے ہیں۔

اسلام نے کسب معاش کے لئے جو بنیادی اصول متعین کئے اور بندوں کو اس کا پابند کیا وہ کسب کا حلال اور طیب ہونا ہے اس لئے اسلامی تعلیمات کے مطابق رزق کے حلال ہونے کو بہت اہمیت حاصل ہے۔ آسانی کے لئے بہت سی چیزوں کی تخصیص کی گئی تاکہ حلال و حرام میں امتیاز و ممتاز ہو جائیں۔

ذریعہ حصول رزق، (پیشہ) profession کے مناسب اور غیر مناسب جائز و ناجائز ہونے کے لئے شرائط وضع کر دیئے گئے جس کی تائید سورہ مائدہ ۱۲ سے ہوتی ہے (جس میں رب کریم نے فرمایا "یقیناً اللہ تعالیٰ نے بنی اسرائیل سے پختہ وعدہ لیا اور ان میں سے بارہ نقیب مقرر فرمائے اور اللہ تعالیٰ نے ان (بنی اسرائیل) سے فرمایا میں تمہارے ساتھ ہوں اگر تم ٹھیک ٹھیک طریقہ پر نماز ادا کرتے رہے اور زکوٰۃ ادا کرتے رہے اور میرے رسولوں پر ایمان لا کر ان کی مدد کرتے رہے اور اللہ تعالیٰ کو قرض حسد دیتے رہے تو میں ضرور تم سے تمہارے گناہ دور کر کے تمہیں اس جنت میں داخل کروں گا جس میں نہریں جاری ہیں اور جس نے اسکے بعد کفر کیا (نافرمانی کی) وہ یقیناً سیدھی راہ سے بھٹک گیا)۔

یہاں یہ عرض کرنا بھل ہو گا کہ اسلام نے معاشرت، معیشت اور انسانی اقدار کے ہر مرحلہ پر اخلاقیات کو بنیادی حیثیت دی ہے چنانچہ اسلامی نظام معیشت میں عقیدہ اور اخلاقی اقدار کے تحت افراد کے لئے کسب معاش کے لئے ضابطے اور طریقے مقرر فرمائے امور حصول معاش کی ذمہ داریوں کو پورا کرنے کے لئے شتر بے مہار کی طرح نہیں چھوڑا بلکہ ضبط و نظام کا پابند کیا تاکہ جسم اور روح دونوں کی پاکیزگی باقی رہے اور حلال و طیب کے اصول باقی رہیں۔ جب معاشرتی قدریں امر بالمعروف اور نہی عن المنکر کے جذبہ سے عاری ہو جاتی ہیں تو معاشرہ تباہی و بربادی کی جانب جانے لگتا ہے حلال و حرام پاکیزہ و طیب کا امتیاز ختم ہو جاتا ہے اور یہی شرف انسانیت کے زوال کا باعث ہوتا ہے۔

موجودہ دور جو ترقیاتی (سائنس اور ٹیکنالوجی کا) دور کہا جاتا ہے اور ہر چیز کو جدیدیت کی نگاہ سے دیکھا جانے لگا ہے اس میں معاشیات کو بھی جدید و قدیم میں تقسیم کر دیا گیا ہے اور جدید معاشیات میں حصول رزق کو حصول دولت کہا جاتا ہے۔ اسلامی معاشیات ہوں یا جدید انداز حصول رزق کچھ وہی

اصول ہیں۔ کیا پیدا کیا جائے۔ کس طرح پیدا کیا جائے اور کس شے کو پیدا کیا جائے لیکن توجہ طلب بات یہ ہے کہ اسلامی معاشیات نے حرام و ناپاک چیزوں کے تعین کے بعد حصول رزق کی عام اجازت دی ہے۔

کس طرح پیدا کیا جائے کے سلسلہ میں یہ کہا جاسکتا ہے کہ یہ مسئلہ انفرادی ہے اور اس بارے میں یہ کہنا کافی ہوگا کہ رزق کا حصول جائز طریقوں پر ہو۔ خواہ یہ انفرادی طور پر ہو یا اجتماعی طور پر البتہ اگر حکومت اسلامی ہو تو اس کا فرض یہ ہے کہ وہ معاشرہ میں عدل و انصاف قائم کرے تاکہ کوئی شخص حصول رزق سے محروم نہ رہے۔

جہاں تک کس لئے پیدا کیا جانے کا معاملہ ہے تو اس سلسلہ میں اگر کوئی شخص جائز طریقوں پر اپنی ضروریات سے زائد حاصل کرتا ہے تو اس صورت میں اس پر پابندی نہیں۔ اسلام کے نظام معیشت میں درجات کی بھی کوئی حیثیت و اہمیت ہے البتہ حق معیشت یا ذرائع معیشت ایک ہی طرح کے ہوں لیکن اہمیت اس بات کی ہے کہ حصول رزق کے اسباب سب کے لئے ہوں سورہ زخرف ۳۲ میں رب کریم نے فرمایا ان کے درمیان سامان زیت کو دنیاوی زندگی میں ہم نے خود تقسیم کیا ہے اور مراتب (درجات) میں بعض کو بعض پر ہم نے بلند کیا تاکہ وہ ایک دوسرے سے کام لے سکیں۔

رب کریم کی عطا میں گونا گوں مصلحتیں اور حکمتیں ہیں کسی کو انعام و کرام سے نواز کر غنی کر دیا کسی کو استقامت کے مظاہرہ کے لئے فقر میں مبتلا کر دیا کوئی جسمانی صحت و تندرستی سے سرفراز ہوا تو کوئی فنی مہارت یا کسی ہنر میں ممتاز ہوا تو کسی کو ریاضی یا سائنس کی پیچیدہ گتھیوں۔ دقیق مسائل کو حل کرنے کی صلاحیت ملی۔ اگر سب لوگ کسی ایک ہنر میں ممتاز ہوتے تو نظام عالم میں توازن نہ رہتا اور اسباب معاش کے سلسلہ میں کیا کچھ کرنا نہ پڑتا۔ یا آسمان سے من و سلوی کا انتظار کیا جاتا۔ اسی لئے رب کریم نے اپنی حکمت کاملہ سے بعض لوگوں کو بعض امور میں صلاحیت دی تاکہ سب ایک دوسرے سے کام لے کر بزم ہستی کی رونق کا باعث بنیں، علامہ محمود آلوسی نے اس آیت کی تفسیر میں فرمایا تاکہ بعض لوگ دوسروں سے مصلحت کے مطابق کام لیں مختلف پیشوں میں ان سے خدمت لیں اور مختلف کاموں میں ان سے استفادہ کریں تاکہ سب مل کر آرام و راحت کی زندگی بسر کریں اور آسائش پر رسانی

حاصل کریں۔ اس آیت کے علاوہ بھی رب کائنات نے حصول رزق یا ذریعہ معاش کے لئے متعدد مقامات پر ہدایات دی ہیں اب بندگان خدا اور افراد ملت مسلمہ کا فریضہ یہ ہے کہ وہ یہ دیکھیں کہ کون سے طریقے شرعاً اور اخلاقاً درست ہیں اور کون سے نہیں۔

اسلامی معاشرتی تعلیمات کا دائرہ نہایت وسیع ہے جن کا اس مضمون میں احاطہ ممکن نہیں اس مرحلہ پر صرف اجارہ کے بارے میں چند گزارشات پیش کی جاتی ہیں۔

اجارہ کی تعریف

اصطلاح فقہ اسلامی میں محنت مزدوری کرنے والے یا معاوضہ لے کر کام کرنے والے کو اجیر اور ان خدمات سے استفادہ کرنے والے کو مستاجر کہا جاتا ہے۔ معاشرتی زندگی میں سب مل کر کام کرتے ہیں ایک دوسرے کی مدد کر کے اپنا حق لگھت وصول کر لیتے ہیں اس طرح کاروبار زندگی رواں دواں رہتا ہے اور انسان کے مدنی الطبع ہونے کا پتہ چلتا ہے اور یہ احساس ہوتا ہے کہ صحیح انسانی زندگی ایک دوسرے کے تعاون کے بغیر ممکن نہیں کیونکہ زندگی کے بہت سے مظاہر زبان عادات تمدن و ثقافت وغیرہ یہ سب معاشرہ کے رہین منت ہیں اس لئے ہر فرد بھی معاشرہ کا مہربون منت ہوتا ہے۔ کسب معاش میں وہ تنہا کام کرنے والا نہیں ہوتا بلکہ ان گنت ہاتھ اس کام میں کارفرما ہوتے ہیں البتہ انداز مختلف ہوتے ہیں تفصیلات سے صرف نظر کرتے ہوئے ہمیں اجارہ کے بارے میں سرسری جائز پیش کرتا ہے۔

جیسا کہ سابق سطور میں کچھ عرض کیا گیا ہے کسی کام کی تکمیل کے سلسلہ میں کسی کی خدمات حاصل کر کے اس کو حق لگھت کی ادائیگی اجارہ کہلائے گی۔ اجارہ میں بعض اوقات منفعت سے آگاہی ہوتی ہے مثلاً کپڑا سلوانے کے لئے سینے والے کی خدمات حاصل کی جاتی ہیں محنت اور حق لگھت واضح ہوتا ہے بعض اوقات محنت و مشقت سے کما حقہ آگاہی نہیں ہوتی صرف اشارات منفعت کا علم ہوتا ہے۔

شریعت اسلامی نے اجارہ کی اجازت دی قرآن کریم اور حدیث نبوی صلی اللہ علیہ وسلم سے اس بارے میں واضح ہدایات ملتی ہیں۔ سفر ہجرت کے موقع پر سید المرسلین صلی اللہ علیہ وسلم اور آپ کے رفیق

سفر جناب صدیق اکبر رضی اللہ تعالیٰ عنہ نے ایک کوچورا ستوں کے بارے میں مہارت رکھتا تھا اور مسلمان بھی نہ تھا اس کو اجرت پر ملازم رکھا اور اس کو سواریاں سپرد کر کے تین دن کے بعد عاثر پر آنے کی ہدایت فرمائی تھی۔

اسلام معاشرتی زندگی میں اگر معاونت ہمدردی و رفاقت وغیرہ کے جذبات کی حوصلہ افزائی کرتا ہے تو اس کے ساتھ حقوق و فرائض کی ادائیگی اور حقوق العباد کو پورا کرنے کا اہتمام کرتا ہے جب اسلام نے اجارہ کی اجازت دی تو اس کے لئے شرائط مقرر فرمائیں تاکہ اجیر و مستاجر کے حقوق متعین ہو جائیں اور طرفین کو کوئی شکایت پیدا نہ ہو ایک یہ کہ تم نے مقررہ کام مکمل نہیں کیا تو مزدور کو یہ شکایت ہو کہ تم نے حق لہت پورا ادا نہیں کیا۔ اس لئے اسلام نے یہ واضح ہدایات دیں کہ جب اجارہ پر کسی کی خدمات سے استفادہ کیا جائے تو اس کو مزدوری یا اجرت (حق لہت) کے بارے میں پہلے سے آگاہ کیا جائے اور مزدوری کے تعین کے بغیر اس کی خدمات سے فائدہ حاصل نہ کیا جائے تاکہ بعد میں کوئی بات ایسی نہ ہو جس سے عقد اجارہ متاثر ہو۔ حضرت ابو سعید خدری رضی اللہ عنہ فرماتے ہیں نبی کریم صلی اللہ علیہ وسلم نے مزدور سے اس وقت تک کام لینے سے منع فرمایا جب تک کہ اس کی مزدوری کا تعین نہ کیا جائے (احمد)

حقوق العباد کی پاسداری کے سلسلہ میں زور اس لئے دیا گیا ہے کہ معاشرتی زندگی میں استحصال کی نوبت نہ آئے موجودہ دور میں بیگار کا طریقہ رائج ہے ہر بالادست اپنے زیر دست کو بیگار میں لگاتا ہے اور اس زیر دست کو سوائے مشقت کے اور کچھ حاصل نہیں ہوتا اس بارے میں مسئلہ سے صرف نظر کرتے ہوئے صرف بیگار و استحصال کی حوصلہ شکنی کے سلسلہ میں ایک حدیث پیش کرتا ہوں محسن انسانیت صلی اللہ علیہ وسلم نے فرمایا رب کائنات کا ارشاد ہے تین اشخاص ایسے ہیں جن سے قیامت کے دن میں خود مواخذہ کروں گا۔

(۱) جس نے میرے نام پر کسی کو پناہ دیکر اس کے ساتھ خداری (عہد شکنی) کی

(۲) جس نے کسی آزاد انسان کو فروخت کر کے اس کی قیمت کھالی

(۳) اور تیسرا شخص وہ ہے جس نے کسی شخص (مزدور) سے محنت و مشقت لے کر اس سے کام

توپورا لیا لیکن اس کی محنت و مشقت کا اجر (مزدوری) نہ دیا اور اس سے بے گاری (مسلم)

اسلام معاشرتی زندگی میں عدل و انصاف کا بول بالا کرتا ہے وہ ایک طرف سب کو اجرت دینے کا درس دیتا ہے تو دوسری طرف اجیر کے حقوق کا تحفظ کرتے ہوئے اس کو دیانت داری کے ساتھ فرائض ادا کرنے کی ترغیب دیتا ہے۔ حضرت بریدہؓ فرماتے ہیں سید عالم صلی اللہ علیہ وسلم نے ارشاد فرمایا جس کو ہم نے کسی کام پر مقرر کیا اور اس کو اس کا حق اُلحٰت بھی دیا لیکن اس کے باوجود بھی اس نے (مزدور تنخواہ دار نے) اس میں سے کچھ لے لیا تو یہ خیانت ہے یعنی مزدور یا تنخواہ دار نے مقررہ رقم سے زیادہ اجیر کی اجازت کے بغیر جو کچھ لیا وہ خیانت سمجھا جائے گا۔

اسلام نے اجارہ کی اجازت دیتے ہوئے اس کے لئے قواعد و ضوابط تعلیم فرمائے اور یہ بتایا کہ اجارہ کے طور پر کسی کی خدمات حاصل کی گئیں تو اس کے لئے لازم یہ ہے کہ وہ خود ان خدمات کو انجام دے اور اپنی بجائے کسی دوسرے کو ان خدمات کی ادائیگی کے لئے مقرر نہ کرے آج کل معاشرتی زندگی میں یہ بات عام ہے کہ کام کی انجام دہی کے لئے معاملات طے کئے جاتے ہیں اور بعد میں کام دوسروں سے لیا جاتا ہے اس طرح شکایات پیدا ہوتی ہیں اگر کسی کام کو دیتے اور اس کو قبول کرتے وقت یہ بات طے کر لی جائے کہ کام دوسرے کاریگروں سے کرایا جائے گا اس طرح بعد میں منافقت کا خطرہ نل جائے گا۔

جس کام کے لئے کسی کی خدمات حاصل کی گئی ہوں تو آجر کا فرض یہ ہے کہ کام کی تکمیل پر اس کو (اجیر کو) فوراً اجرت دے دی جائے سید عالم صلی اللہ علیہ وسلم نے فرمایا اعطوا الاجیر اجرہ قبل ان یسجف عرقہ یعنی مزدور کو اس کا پسینہ خشک ہونے سے پہلے اس کی مزدوری دے دینی چاہئے اس کے علاوہ کسی کو مزدوری پر متعین کرنے سے پہلے اس سے کام کی نوعیت اور شرائط سے آگاہ کر دینا چاہئے ارشاد نبوی ہے من استاجر اجیرا فلیعلمہ اجرہ یعنی مزدور کو اس کے حق اُلحٰت سے آگاہ کیا جائے خود حضور اکرم صلی اللہ علیہ وسلم نے چھپنے لگوائے اور چھپنے لگانے والے کو اجرت دی۔

فقہاء احناف نے اجارہ کے سلسلے میں جو شرائط مقرر فرمائی ہیں اس میں اولین شرط یہ ہے کہ اجیر و مستاجر کے درمیان معاہدہ میں لفظ اجارہ کے ساتھ ایجاب و قبول ہو اور کام کی اجرت کی ادائیگی

اس کی تکمیل کے بعد ہوگی اگر کوئی محنت کش تکمیل کار سے پہلے اجرت طلب کرتا ہے تو اس کا یہ عمل درست نہیں صاحب ہدایہ فرماتے ہیں ولیس لقصصار و الخیاط ان یطالب بالاجرة حتى یتفعر عن العمل لان العمل فی البعض غیر مستفیع به فلا یتوجب الاجرته

اجارہ کی اجازت نص قرآنی سے ثابت ہے فان ارضعن لکم فاتوهن اجورھن اس کے علاوہ حضرت موسیٰ علیہ السلام کی خدمات سے حضرت شعیب علیہ السلام نے کئی سال استفادہ کیا جس کی منظر کشی قرآن کریم میں اس طرح کی گئی یا بابت استاجرہ ان خیر من استاجرت القوی الامین حضرت شعیب علیہ السلام نے معاملات طے کرتے ہوئے فرمایا اسی اریدان انکحک احدی ابنتی یا تبین علی ان تاجرنی ثمانی حجج فان اتممت عشراً فمن عندک۔

مذکورہ سطور سے اجارہ کے بارے میں ثبوت و ضوابط کا تذکرہ ہوا اجارہ کا دائرہ بہت وسیع ہے جس پر سب حاصل بحث ممکن نہیں یہاں صرف ایک شق پر مزید کچھ عرض کرنا ہے۔

مملکت خداداد پاکستان بنیادی طور پر زرعی ملک ہے آبادی کی اکثریت دیہاتوں میں اقامت گزیر ہے جن کی معاشی ضروریات زراعت سے پوری ہوتی ہیں لیکن اس ملک میں (میری معلومات کے مطابق) زراعت کو صحیح خطوط پر نہیں اپنایا گیا۔ وہ خطہ جو ماضی میں اتنا غلہ پیدا کرتا تھا جو نہ صرف ملکی ضروریات کے لئے کافی ہوتا تھا بلکہ فاضل غلہ برآمد کیا جاتا تھا گواس دور میں نہ وہ توجہ دیدانہ از سے کاشت کی جاتی تھی نہ جدید مصنوعی کھاد استعمال ہوتی تھی۔ آج اس علاقہ میں پیدا ہونے والا غلہ کہاں جاتا ہے؟ ہماری غیر ذمہ داری اور بے حسی کا عالم تو یہ ہے کہ غلہ ہی نہیں بلکہ دوسری غذائی اشیاء حتیٰ کہ آلو پیاز مرچ وغیرہ درآمد کرنے پر مجبور ہوتے ہیں۔ یہ بات جملہ محترضہ کے طور پر آگئی یہ موضوع گفتگو نہیں البتہ یہ جائزہ لینا ہے کہ ملک کی بہت سی زرعی زمینیں سیم و تھور کی وجہ سے ناقابل زراعت ہو گئیں البتہ محنت کر کے انہیں قابل زراعت بنایا جاسکتا ہے۔ بعض قطععات اراضی اس لئے افتادہ پڑی ہیں کہ ان کے مالک اتنی وسیع و عریض زمینوں پر نہ خود کاشت کر سکتے ہیں نہ یہ گوارہ کرتے ہیں کہ اپنی زمینیں غریب بے زمین کاشتکاروں کو کرایہ پر دے دیں تاکہ وہ ان زمینوں پر محنت کر کے خود بھی فائدہ حاصل کریں اور زمین کے مالک کو بھی فائدہ ہوگا بعض زمیندار ملازموں کے ذریعہ کاشت

کراتے ہیں بعض بنائی پردے دیتے ہیں لیکن اس سے پورا فائدہ نہیں ہوتا اگر اجارہ کا طریقہ عام ہو جائے اور بے زمین کاشتکار کرایہ پر زمین حاصل کر کے کاشت کرے تو اس سے کاشتکار اور زمیندار کو تو فائدہ حاصل ہوگا ہی لیکن ملکی ضروریات بھی پوری ہوں گی۔ یہاں یہ کہا جاسکتا ہے کہ آبادی میں اضافہ کی وجہ سے صارفین میں اضافہ ہوا ہے لیکن اس کے ساتھ ہی وسائل میں بھی اضافہ ہوا ہے ٹریکٹر اور مصنوعی کھاد اور جدید ریسیرچ سے غلہ کی اقسام بھی تلاش کی گئی ہیں۔

مزارعت میں اجارہ کی حیثیت امداد باہمی کی سی ہے اس میں فریقین اس قطعہ زمین سے استفادہ کرتے ہیں ایک کرایہ ادا کر کے حق الحقت حاصل کرتا ہے جبکہ دوسرا فریق اپنی زمین کا کرایہ حاصل کرتا ہے اس اجارہ میں بھی وہی صورتیں اور امور ملحوظ ہوتے ہیں جو مزارعت میں ہیں البتہ یہ معاملہ یا معاہدہ اس وقت درست ہوگا جبکہ فریقین کی کسی حالت میں حق تلفی نہ ہوتی ہو اور کوئی بات ایسی نہ ہو جو باہمی نزاع و فساد کا سبب بنے۔ اسلامی معاشرتی زندگی اور انصاف کا تقاضا تو یہ ہے کہ جس کے پاس فاضل زمین ہے اس کو چاہئے کہ جس بھائی کے پاس زمین نہ ہو اور نہ کوئی ذریعہ معاش اور زمین بھی کاشت کے بغیر پڑی ہو تو وہ زمین کرایہ پر دے دے محسن انسانیت صلی اللہ علیہ وسلم کا ارشاد ہے زمین کے افتادہ اور بلا کاشت بے مصرف پڑانے سے تو یہ بہتر ہے کہ اس کو کرایہ پر دے دیا جائے۔ صاحب شرح معانی الآثار فرماتے ہیں حضرت رافع بن خدیج سے دریافت کیا گیا سونے چاندی کے عوض زمین کو کرایہ پر دینا جائز ہے تو انہوں نے جواب دیا اس میں کوئی مضائقہ نہیں۔

مشہور محقق و عالم حضرت شاہ ولی اللہ صاحب مسوی شرح مؤطا میں تحریر فرماتے ہیں عام اہل علم کا مسلک یہ ہے کہ دراہم و دنانیر (سکوں کے عوض) اور اس کے علاوہ جو مال کی اقسام ہیں ان سب کے عوض زمین کو کرایہ پر لینا اور دینا جائز ہے۔ گزشتہ سطور میں زراعت کے لئے زمین کو اجارہ پر لینے یا دینے کے بارے میں کچھ کہا گیا ہے اس سلسلہ میں چند باتیں اور پیش کی جا رہی ہیں۔

اگر کوئی شخص کسی کی زمین کرایہ پر حاصل کرنا چاہئے تو مالک زمین کو پہلے یہ بتائے کہ اس زمین پر کیا کاشت کرے گا تاکہ بعد میں تنازعہ پیدا نہ ہو اگر کسی نے زمین کو کرایہ پر لینے سے پہلے یہ نہ بتایا کہ وہ اس کی زمین میں کس چیز کی کاشت کرے گا تو یہ بھی نہ کہا کہ وہ زمین پر اپنی مرضی کی چیز کاشت کرے گا تو اس لاعلمی کی وجہ سے اجارہ فاسد ہوگا۔

اگر کسی شخص نے زمین کرایہ پر لی اور کسی آفت کی وجہ سے کھیتی کٹھ ہوگئی یا سیلاب کی وجہ سے تباہ ہوگئی اگر دوبارہ اس موسم میں اس زمین پر بوائی ہو سکتی ہے تو کرایہ دار پر کرایہ لازم ہوگا ورنہ صرف اس مدت کا کرایہ لازم ہوگا جب تک زمین پر کھیتی موجود تھی بعد کے عرصہ کا نہیں۔ معاملہ کی درستی اسلامی معاشرتی زندگی کے بنیادی اصول ہیں اور اسلام معاملات میں کسی قسم کی بے ضابطگی گوارا نہیں کرتا چنانچہ اجارہ کے معاملات میں بنیادی عنصر یہی کارفرما ہے کہ یہ معاملہ موجب فساد نہ ہو۔

جیسا کہ میں نے گزشتہ سطور میں عرض کیا اجارہ کا دائرہ وسیع ہے اس میں مکان زمین سواری خواہ وہ ذی روح ہو یا مشینی اگر کرایہ پر کام کی تکمیل کے لئے کسی عوض پر لی جائے تو یہ اجارہ میں شامل ہوں گی اس طرح نوکری مزدوری کاری گری کرایہ داری وغیرہ اجارہ کے زمرے میں آتے ہیں درآں حالانکہ روزمرہ کی زبان میں انہیں سے بعض کو ٹھیکہ کے معنی میں استعمال کیا جاتا ہے۔

اگر اپنی ملکیت پر اپنی محنت کی بجائے معاوضہ لیا جائے تو اس سلسلہ میں یہ بات قابل لحاظ ہوگی کہ اجیر مستاجر کی ماتحتی میں کام نہ کرے اگر اجیر اپنے گھروہ کام کرتا ہے تو اس کو کارگیری کہا جائے گا۔ اور اگر اجیر مستاجر کی ماتحتی میں کام کرتا ہے تو اس میں بعض صورتیں ملازمت اور بعض مزدوری کی ہوتی ہیں۔

سابق صفحات میں حضرت شعیب و حضرت موسیٰ علیہما السلام کے باہمی معاملات کے بارے میں سورہ قصص کی آیات کے بارے میں کچھ لکھا جا چکا ہے ان آیات سے یہ چند باتیں ظاہر ہوتی ہیں:

(۱) نوکری دلانے میں اہل قوی و امین شخصیت کی نشاندہی (۲) نوکری حیثیت غلام یا ایسے خدمت گزار کی نہیں ہونی چاہئے جیسا کہ آج کل معاشرہ میں دیکھا جاتا ہے۔ (۳) اجیر و مستاجر کے درمیان خدمت اور حق محنت کا معاہدہ غیر مبہم اور واضح ہے (۴) لازمی اور اختیاری شرائط کا اس معاہدہ میں طے ہونا۔ حضرت موسیٰ علیہ السلام نے اس معاہدہ کے وقت تک اعلان نبوت نہیں کیا تھا ایسی حالت میں آپ کا ملازمت کرنا اس امر کا غماز ہے کسی مزدوری یا ملازمت کے ذریعہ معاش حاصل کرنا باعث تحقیر نہیں بلکہ محنت کر کے کسب حلال حاصل کرنا مستحسن ہے۔ (۵) موسیٰ علیہ السلام نے معاہدہ کی تکمیل کے سلسلہ میں عبارت و صراحتاً ذلک بینی و بینک فرما کر معاہدہ کی تکمیل کا وعدہ فرمایا۔

اجارہ کے سلسلہ میں یہ امر نادرست نہیں بلکہ قابل عمل بھی ہے اور مشروع بھی کہ محنت و مشقت کا اجر حاصل کیا جائے حضرت موسیٰ علیہ السلام کی معیت میں جب حضرت خضر علیہ السلام نے دیواری مرمت فرمائی اور معاوضہ نہ لیا تو موسیٰ علیہ السلام نے فرمایا لو سننت لاتخذت علیہ اجرا (الکھف ۷۷)

اجارہ کا دائرہ وسعت کا حامل ہے اور اس کے لئے ضخیم کتاب درکار ہے سردست محنت و مشقت کرنے والوں کی حیثیت کیا ہے اور انہیں کیا حق محنت ملتا ہے اور ان کا حق کیا ہے۔ تنگی معاش سے ستائے مزدوروں کو کیونزوم میں ہی پناہ نظر آتی ہے اور اس فقہ سے سرمایہ داری نہیں بلکہ جمہوری اور دستوری حکومتیں جو اپنی ہیئت کذائیہ کے اعتبار سے نظام سرمایہ داری کی محافظ ہیں پریشان نظر آتی ہیں۔ دوسرے ممالک میں کیا ہو رہا ہے اس سے صرف نظر کرتے ہوئے پاکستان کے سرمایہ دار مطمئن ہیں کہ پاکستان میں کیونزوم کی لعنت فروغ نہیں پاسکتی کیونکہ پاکستان کا مسلمان غربت و افلاس کے باوجود دین و ملت سے بغاوت نہیں کر سکتا پیٹ کی خاطر دین و ایمان کو داؤ پر نہیں لگا سکتا سوچنے کی بات یہ ہے جس قوم پر افلاس ہوتا ہے تنگ دستی گھیرتی ہے تو جسمانی صلاحیتیں اور روحانی قابلیتیں اکثر و بیشتر مآؤف و معطل ہو جاتی ہیں اور جو قوم معاشی بد حالی کا شکار ہوتی ہے اس پر دین و دنیا کی ترقی کی راہیں مسدود ہو جاتی ہیں ان کا اخلاق بگڑتا ہے۔ جھوٹ فریب، مکروعدہ خدائی، خوشامد چا پلوسی بے حیائی، گداگری، عصمت فروشی، چوری، ڈکیتی، نقب زنی اور اسی قسم کے صدمہ جرائم اکثر تنگ دستی اور افلاس کے نتائج کی صورت میں ظاہر ہوتے ہیں۔ اگر ملت مسلمہ کی معاشی الجھنوں کو نہ سلجھایا گیا تو یہ عمل نہ صرف دورانہشی کے خلاف ہوگا بلکہ عقل کے صحیح استعمال کے خلاف بھی۔ یہاں یہ تذکرہ بے محل نہ ہوگا کہ اب کیونزوم کا طلسم اپنے اثرات ختم کر رہا ہے اور ان علاقوں کے بسنے والوں کا شعور بیدار ہونے لگا ہے کہ اگر کیونزوم تقسیم دولت میں مساوات کا حامل ہے تو اس کی یہ حدود و اسلام کی سرحدوں سے ملتی ہیں اور اگر کیونزوم میں عادلانہ اور مساویانہ نظریہ ہے تو وہ کلمۃ الحکمۃ ضالۃ المؤمن کے مطابق مسلمانوں کا گم گشتہ سرمایہ ہے جو دوسروں کو مل گیا ہے۔

ہمارے معاشرہ میں مزدور یا ملازم طبقہ کو ان کی محنت کے مطابق معاوضہ نہیں ملتا ان کی محنت و مزدوری

سے سرمایہ دار زیادہ فائدہ حاصل کرتا ہے جو عدل و مساوات کے خلاف ہے اسلام اپنے ماننے والوں کو قبول و عمل کی ہم آہنگی کا درس دیتا ہے اور اس پر سختی سے عمل پیرا ہونے کا حکم دیتا ہے قرآن فرماتا ہے (لم تقولون مالا تفعلون کبر مقتا عند اللہ ان تقولوا مالا تفعلون) ضرورت اس امر کی ہے کہ احکام اسلامی پر عمل پیرا ہو کر ایسی معاشرتی زندگی کی تشکیل کی جائے جس میں اجیر و مستاجر کے حقوق کی رعایت ہو اور مزدور اپنی محنت کے مطابق معاوضہ حاصل کرے کیونکہ مزدور خوش دل کند کار بیش اگر مزدور خوش حال ہوگا تو امن و سکون کی فضا بحال ہوگی اور ملک خوشحال ہوگا اور یہی اسلامی معاشرتی زندگی کا مقصود ہے کہ ہر شخص اپنے حقوق کو ادا کرے اور اس کے حقوق کو ادا کیا جائے۔

اسلامی نظریاتی کونسل نے ماضی میں نظام معیشت کے سلسلہ میں بہت کام کیا اور بہت سی قابل عمل سفارشات مرتب کیں لیکن انہیں درخور اعتناء نہ سمجھا گیا اور وہی فرسودہ نظام مختلف انداز میں آج بھی جاری ہے ضرورت تو اس امر کی تھی کہ قوانین کو فوری طور پر تبدیل کیا جاتا اور اگر ایسا ممکن نہ تھا تو بتدریج ایسا کیا جاتا اور طریق کار میں اصلاح کی جانب توجہ دی جاتی تاکہ معیشت کو اسلام کے احکام کے تحت چلاتا ممکن ہو سکتا۔

یہاں یہ بات بھی لائق توجہ ہے کہ اسلامی معیشت کو بروئے کار لانے میں ایک بنیادی عنصر اخلاقیات کا ہے کہا یہ جاتا ہے کہ معاشیات کا اسلام سے کوئی تعلق نہیں یہ تصور غلط اور احمقانہ ہے۔ اسلام کے نظام معاش میں حقوق و فرائض اور اخلاقیات اہمیت کے حامل ہیں اور اخلاقیات کا تو چوٹی دامن کا ساتھ ہے اور اس کو اخلاقیات سے جدا نہیں کیا جاسکتا ایک ماہر معاشیات نے تو ایک بہت عمدہ اور دل نگتی بات کہی ”کسی دیوار میں کوئی کیل بھی تو اخلاقیات کے بغیر نہیں ٹھونگی گئی اور آپ کہتے ہیں کہ اخلاقیات کو معاشیات سے یکسر نکال دیا جائے۔ اسلام کے فلسفہ اخلاق کو اپنانے والا معاشی زندگی میں کبھی بے راہ روی کا شکار نہیں ہوتا اس کے ذہن میں دنیاوی فلاح اور اخروی نجات کا تصور جاگر رہتا ہے اس کے مد نظر یہ بات ہوتی ہے کہ معاش کارخ معاد کی جانب ہوتا ہے اور یہ وہ امور ہیں کہ جن کی وجہ سے حقدار کو اس کا حق دینے میں پس و پیش نہیں کرتا۔